

Meni

Category: Goşgular, Kitapcy
написано kitapcy | 22 январа, 2025
Meni MENI

Yşk ýüregimde gaýnap, ýandyrdy derdi meni,
Tütünim bada berip, buluda gardy meni,
Pelek bilegim towlap, çarhyna sardy meni,
Hyrydar gözi birle kim gelip gördi meni,
Hijran ýagmyry ýagyp, gam sile berdi meni.

Gam sili birle gidip, yşk ülkesine baryp,
Hyýalyň pikre dolup, aklymy ýel aparyp,
Ol haýrat meýdanynda men garyp galdym aryp,
Yşk hanjaryň çekibän, hijran ýüregim ýaryp,
Älemge destan eýläp, aftaba serdi meni.

Ne jeset içre jan bar, ne kuwwat galdy tende,
Hem serkeşte, hem haýran bu işe boldum bende,
Ne hastaýam, ne bimar, ne murdaýam, ne zinde,
Gam hüjüm eýläp gökden, zemin sary inende,
Pelek elimden tutup, howala berdi meni.

Bir ahwala duş boldum, gam hüjm etdi, öldürdi,
Bu işiň seriştesin, yşk okudyp bildirdi,
Bu hala rehim inip, elim tutup galdyrdy,
Jemal bir jilwe berdi, içim şowka doldurdy,
Sözlemeyin neýläýin, ýaranlar, ýardy meni.

Magtymguly, begligim ýar jemaly gul etdi,
Wysal umydyn berip, ýüz tilli bilbil etdi,
Aýrallyk oda saldy, pyrak turdy, ýel etdi,
Yşk çekdi zybanasyn, ýakyp-örtäp, kül etdi,
Hijran elegin eläp, ýele sowurdy meni.

Magtymguly PYRAGY. Goşgular